

## मनरेगा को प्रभावी बनाने की कार्ययोजना बनी

पटना। मनरेगा में कार्यों का निरीक्षण प्रभावी तरीके से करने के लिए स्टेट क्वालिटी मैनेजर (एसक्यूएम) को नियुक्त किया गया है। इन्हें प्रभावी तरीके से कार्य करने के लिए विशेष कार्ययोजना (एसओपी) तैयार की गई है। विभाग की तरफ से तैयार की गई इस कार्ययोजना के तहत ही सभी एसक्यूएम को कार्य करने का निर्देश दिया गया है। इन्हें किसी जिलों में ऐसे ही जाकर कार्य करना होगा। इस कार्ययोजना की शुरुआत पू. चम्पारण जिले से होने जा रही है।

इस जिले में 5-7 एसक्यूएम की टीमों जाएंगी और 11 से 15 नवम्बर तक यहां रहेगी। यह टीम इस दौरान यहां ग्रामीण विकास विभाग के तहत चलने वाली तमाम योजनाओं का गहन मूल्यांकन करेगी। यह टीम इस जिले में मनरेगा के तहत आने वाली तमाम शिकायतों या परिवादों की समीक्षा करेगी। यह भी देखेगी कि इन शिकायतों पर कार्रवाई ठीक से हो रही है या नहीं। समय पर कार्रवाई हो रही है या नहीं। दूसरे दिन यह टीम किसी एक प्रखंड में औचक निरीक्षण करके मनरेगा के अंतर्गत होने वाले तमाम कार्यों की जांच करेगी। यह देखेगी कि काम सही मायने में हुआ है या नहीं। अगर हुआ है, तो कितना हुआ है। तीसरे दिन किसी दूसरे प्रखंड में औचक निरीक्षण करके 20 इंदिरा आवासों की स्थल जांच करेगी। साथ ही लाभुकों का बयान भी दर्ज करेगी। चौथे दिन पूरे भ्रमण का प्रजेंटेशन तैयार करेगी। इसके बाद पांचवें और अंतिम दिन जिला स्तर पर आयोजित बैठक में इसकी प्रस्तुति करेगी। इस बैठक में ग्रामीण विकास विभाग के सचिव अमृत लाल मीणा, ओएसडी अतुल कुमार सिन्हा के अलावा उस जिले के डीएम, डीडीसी, प्रखंड स्तरीय सभी पदाधिकारी समेत अन्य मौजूद होंगे। इस बैठक में जांच में प्राप्त इनके परिणामों पर समीक्षा कर संबंधित दोषी लोगों पर कार्रवाई की जाएगी। **हि.ब्यू.**